



NSD NEWS BULLETIN AKASHVANI, GUWAHATI

0000000000

Date : 28-04-2024

Time : 19-10 hrs

Assamese Evening Bulletin

HEADLINES

- ১। লোকসভা নিৰ্বাচনৰ তৃতীয় পৰ্যায়ৰ পৰিপ্ৰেক্ষিতত বিভিন্ন ৰাজনৈতিক দলসমূহৰ প্ৰচাৰ অভিযান অব্যাহত আছে। জ্যেষ্ঠ বিজেপি নেতা তথা প্ৰধানমন্ত্ৰী নৰেন্দ্ৰ মোদীয়ে আজি কৰ্ণাটকৰ কেইবাখনো নিৰ্বাচনী প্ৰচাৰ সভাত অংশ লয়।
- ২। কেন্দ্ৰীয় গৃহমন্ত্ৰী তথা বিজেপিৰ জ্যেষ্ঠ নেতা অমিত শ্বাহে কাইলৈ গুৱাহাটীত এটা বোড শ্ব'ত অংশগ্ৰহণ কৰিব।
- ৩। জ্যেষ্ঠ বিজেপি নেতা তথা কেন্দ্ৰীয় মন্ত্ৰী ৰাজনাথ সিঙে কৈছে যে, বিগত দশকত এন ডি এৰ নেতৃত্বত গোলকীয় প্ৰেক্ষাপটত ভাৰতৰ স্থান বিশেষভাৱে সলনি হৈছে।
- ৪। চীনৰ চেংডুত অনুষ্ঠিত উবেৰ কাপ বেডমিণ্টন প্ৰতিযোগিতাত ছিংগাপুৰৰ বিপক্ষে ৪-১ ফলাফলত জয়লাভ কৰি ভাৰতৰ মহিলা দলটো কোৱাৰ্টাৰ ফাইনেলত প্ৰৱেশ কৰিছে। **আৰু**
- ৫। আই পি এল ক্ৰিকেট প্ৰতিযোগিতাৰ আহমেদাবাদৰ নৰেন্দ্ৰ মোদী ষ্টেডিয়ামত অনুষ্ঠিত প্ৰথমখন খেলত আজি ৰয়েল চেলেঞ্জাৰ্ছ বেংগালুৰুয়ে - গুজৰাট টাইটানছক ৯ উইকেটত পৰাস্ত কৰে।

0000

লোকসভা নিৰ্বাচনৰ তৃতীয় পৰ্যায়ৰ বাবে বিভিন্ন দলসমূহৰ প্ৰচাৰ অভিযান অব্যাহত আছে। জ্যেষ্ঠ বিজেপি নেতা তথা প্ৰধানমন্ত্ৰী নৰেন্দ্ৰ মোদীয়ে আজি কৰ্ণাটকৰ উত্তৰা কানাড়াৰ চিৰচি আৰু দেৱনাগৰিত নিৰ্বাচনী প্ৰচাৰ চলায়। শ্ৰীমোদীয়ে এখন জনসভাক সম্বোধন কৰি ভাৰতক এখন শক্তিশালী দেশ হিচাপে গঢ়ি তোলাৰ গেৰেণ্টীৰ নিশ্চয়তা প্ৰদান কৰাৰ লগতে দেশৰ সুৰক্ষা ব্যৱস্থা আৰু উন্নয়ন সুনিশ্চিত কৰে। তেওঁ কয় যে, বজৰাৰ খেতিৰ প্ৰতি কৃষকসকলক উৎসাহিত কৰা, মীন পালনৰ বাবে এটা পৃথক মন্ত্ৰালয় গঠন কৰা, মীন পালকসকলক কিষণ ক্ৰেডিট কাৰ্ড প্ৰদান কৰা, মৎস্য সম্পদা যোজনা, স্মাৰ্ট ছিটি, নতুন ৰেলৱে লাইন তথা কৰ্ণাটকত ৰাষ্ট্ৰীয় ঘাইপথৰ সংখ্যা ২৪ ৰ পৰা ৪৭ টালৈ বৃদ্ধি কৰা আদিয়ে জনসাধাৰণক উপকৃত কৰিছে। আনহাতে, কৰ্ণাটকৰ কংগ্ৰেছ চৰকাৰক সমালোচনা কৰি শ্ৰীমোদীয়ে কয় যে, বেংগালুৰুৰ বোমা বিস্ফোৰণ আৰু ৰাজ্যখনৰ অন্যান্য আইন আৰু সুৰক্ষা ব্যৱস্থা সম্পৰ্কীয় ঘটনাসমূহ কংগ্ৰেছ দলৰ ভোটবেংক ৰাজনীতিৰ বাবেই হৈছে। তেওঁ লগতে অনুসূচীত

জাতি আৰু অনুসূচিত জনজাতিৰ বাবে অহা এঘাৰ হাজাৰ কোটি টকা আন কামত ব্যৱহাৰ কৰা আৰু পূৰ্বৰ বিজেপি চৰকাৰে প্ৰধানমন্ত্ৰী কৃষি সন্মান নিধি যোজনাৰ অধীনত কৃষকসকলক প্ৰদান কৰা ৪ হাজাৰ টকা বন্ধ কৰি দিয়া বুলি ৰাজ্যখনৰ শাসনত থকা কংগ্ৰেছ চৰকাৰক অভিযোগ তোলে। ৰাজ্য চৰকাৰৰ হাতত উন্নয়নৰ বাবে কোনো ধনবাশি নাই বুলি উল্লেখ কৰি শ্ৰীমোদীয়ে ভোটদাতাসকলক অহা ৭ মে'ত ভোটদান কৰিবলৈ আহ্বান জনায়।

ইফালে, জ্যেষ্ঠ বিজেপি নেতা তথা কেন্দ্ৰীয় গৃহ মন্ত্ৰী অমিত শ্বাহে আজি উত্তৰ প্ৰদেশৰ কাজগঞ্জ জিলাত নিৰ্বাচনী প্ৰচাৰ চলায়। শ্ৰীশ্বাহে অযোধ্যাৰ প্ৰাণ প্ৰতিষ্ঠা অনুষ্ঠানত অংশ গ্ৰহণ নকৰাৰ বাবে বিৰোধী দলক সমালোচনা কৰি কয় যে, বিজেপিয়ে নিৰ্বাচনী ইস্তাহাৰত উল্লেখ কৰা সকলোবোৰ প্ৰতিশ্ৰুতি পূৰণ কৰিছে। শ্ৰীশ্বাহে ৰাজ্যখনৰ মেইনপুৰী আৰু এটাৰাতো নিৰ্বাচনী সভাত অংশগ্ৰহণ কৰে। তেওঁ লগতে কানপুৰত দলৰ কৰ্মচাৰীসকলৰ সৈতে সাধাৰণ নিৰ্বাচন সন্দৰ্ভত এখন বৈঠকতো মিলিত হয়। আনহাতে, জ্যেষ্ঠ বিজেপি নেতা তথা উত্তৰ প্ৰদেশৰ মুখ্যমন্ত্ৰী যোগী আদিত্য নাথে বৰেলি জিলাৰ বাদায়ুন আৰু আউনলা অঞ্চলত প্ৰচাৰ অভিযানত ভাগ লয়। সমাজবাদী পাৰ্টীৰ মুৰব্বী অখিলেশ যাদৱে চম্বল জিলাৰ দলৰ প্ৰাৰ্থীগৰাকীৰ হৈ নিৰ্বাচনী প্ৰচাৰ চলায়। তেওঁ বিজেপিক সমালোচনা কৰি কয় যে, উত্তৰ প্ৰদেশৰ জনসাধাৰণে নিৰ্বাচনৰ প্ৰথম দুটা পৰ্যায়ত বিজেপিক উচিত প্ৰত্যুত্তৰ দিছে আৰু ইয়াৰ বিপৰীতে কংগ্ৰেছ মিত্ৰজোটে ৰাজ্যখনত জনসাধাৰণৰ পৰা বহুল সমৰ্থন লাভ কৰিছে। শ্ৰীযাদৱে বৰেলিৰ আন এখন জনসভাতো অংশ লয়। বি এছ পিৰ আকাশ আনন্দে সীতাপুৰ জিলাত নিৰ্বাচনী সভাত ভাগ লয়।

ইপিনে, জ্যেষ্ঠ কংগ্ৰেছ নেতা ৰাছল গান্ধীয়ে আজি উড়িশাৰ কেন্দ্ৰপাৰা লোকসভা সমষ্টিৰ চালিপুৰত নিৰ্বাচনী প্ৰচাৰ চলায়। শ্ৰীগান্ধীয়ে কংগ্ৰেছ ক্ষমতালৈ আহিলে নিবনুৱা যুৱকসকলৰ বাবে সংস্থাপন নিশ্চিত কৰাৰ প্ৰতিশ্ৰুতি দিয়ে। ইয়াৰ পূৰ্বে তেওঁ কটক জিলাৰ সত্যভামাপুৰত উৎকল গৌৰৱ মধুসূধন দাসৰ জয়ন্তী উপলক্ষে তেওঁৰ প্ৰতিমূৰ্তিত মাৰ্গ্যপৰ্ণ কৰে। আনহাতে, জ্যেষ্ঠ কংগ্ৰেছ নেতা অভিষেক মানু সিংভিয়ে শাসনাধিন্স বিজেপিক গণতন্ত্ৰ প্ৰতিহত কৰা বুলি অভিযোগ উত্থাপন কৰে। আহমেদাবাদত আজি এখন সংবাদমেল সম্বোধন কৰি শ্ৰীসিংভিয়ে শেহতীয়াকৈ চুৰাট লোকসভা আসনখনত বিজেপিৰ জয়লাভক গণতান্ত্ৰিক প্ৰমূল্যৰ উলংঘন বুলি উল্লেখ কৰে। তেওঁ বিজেপিয়ে জন-ধন তথা শাসন ব্যৱস্থাৰ অপব্যৱহাৰ কৰা বুলি অভিযোগ কৰে। উল্লেখযোগ্য যে কংগ্ৰেছৰ প্ৰাক্তন সভাপতি ৰাছল গান্ধীয়ে কাইলৈ ৰাজ্যখনত নিৰ্বাচনী প্ৰচাৰ চলাব। ০০০০

০০০০

অসমত তৃতীয় পৰ্যায়ৰ লোকসভা নিৰ্বাচনৰ বাবে প্ৰচাৰ অভিযান তীব্ৰতৰ হৈ উঠিছে। অসমত তৃতীয় পৰ্যায়ত গুৱাহাটী, বৰপেটা, কোকৰাঝাৰ আৰু ধুবুৰী এই ৪ টা সমষ্টিত নিৰ্বাচন অনুষ্ঠিত হ'ব। কেন্দ্ৰীয় গৃহমন্ত্ৰী তথা বিজেপিৰ জ্যেষ্ঠ নেতা অমিত শ্বাহে কাইলৈ গুৱাহাটীত এটা ৰোড শ্ব'ত অংশগ্ৰহণ কৰিব।

অমিত শ্বাহৰ অসম ভ্ৰমণসূচীৰ পৰিপ্ৰেক্ষিতত কামৰূপ মহানগৰ জিলা প্ৰশাসনে কেতবোৰ নিৰ্দিষ্ট পথক লৈ নিৰ্দেশনা জাৰি কৰিছে। এই অনুসৰি এই পথসমূহ ড্ৰোন উৰণ আৰু আটচবাজী নিষিদ্ধ এলেকা হিচাপে ঘোষণা কৰা হৈছে।

০০০০

জ্যেষ্ঠ বিজেপি নেতা তথা কেন্দ্ৰীয় মন্ত্ৰী ৰাজনাথ সিঙে কৈছে যে, বিগত দশকত এন ডি এৰ নেতৃত্বত গোলকীয় প্ৰেক্ষাপটত ভাৰতৰ স্থান বিশেষভাৱে সলনি হৈছে। গুজৰাটৰ আনন্দ জিলাত এখন নিৰ্বাচনী সভাক

সম্বোধন কৰি শ্ৰীসিঙে কয় যে, কোনো বহিৰাগত শক্তিয়ে ভাৰতক ২০৪৭ চনৰ ভিতৰত এখন উন্নত দেশত পৰিণত হোৱাৰ যাত্ৰাক ৰোধ কৰিব নোৱাৰে। ইয়াৰ পূৰ্বে আহমেদাবাদত এখন সংবাদ মেলত ভাষণ দি শ্ৰীসিঙে বিজেপিৰ নিৰ্বাচনী ইস্তাহাৰ এখন নতুন, আত্মনিৰ্ভৰশীল আৰু উন্নত ভাৰত গঢ়ি তোলাৰ এটা গেৰাণ্টি বুলি উল্লেখ কৰে।

০০০০

বিহাৰৰ গোপালগঞ্জ জিলাৰ চিধৰালিয়া আৰক্ষী চকীৰ অন্তৰ্গত বৰহিমা বজাৰৰ সমীপত সামগ্ৰী কঢ়িওৱা এখন বাহন আৰু বাছৰ মাজত সংঘটিত দুৰ্ঘটনাত নিৰ্বাচনী কৰ্তব্যত থকা দুজন আৰক্ষীৰ লোকৰ মৃত্যু হয়। গোপালগঞ্জৰ আৰক্ষী অধীক্ষক স্বৰ্ণ প্ৰভাতে কয় যে, নিৰ্বাচন অনূষ্ঠিত হ'বলগীয়া চুপৌল জিলালৈ আৰক্ষীৰ লোকক লৈ যোৱা ৩ খন বাছত এখন তীব্ৰবেগী ট্ৰাকে খুন্দিওৱাৰ ফলত এই দুৰ্ঘটনা সংঘটিত হয়। এই দুৰ্ঘটনাত আন ১২ জন লোক গুৰুতৰভাৱে আহত হয় বুলি আৰক্ষী অধীক্ষকগৰাকীয়ে জানিবলৈ দিয়ে। আহত লোককেইজনক নিকটৱৰ্তী চিকিৎসালয়ত ভৰ্তি কৰোৱা হয়।

০০০০

জম্মু-কাশ্মীৰৰ জম্মু খণ্ডৰ উধমপুৰ জিলাত আজি সন্ত্ৰাসবাদীৰ সৈতে হোৱা গুলিয়াগুলিত গাওঁৰক্ষী বাহিনীৰ এজন লোক নিহত হয়। আকাশবাণীৰ জম্মুৰ সংবাদদাতাই জানিবলৈ দিয়া মতে উধমপুৰ জিলাৰ বসন্তগড় অঞ্চলত আজি পুৱা সন্ত্ৰাসবাদীৰ সৈতে আৰক্ষী আৰু গাওঁৰক্ষী বাহিনীৰ এটা যুটীয়া দলৰ গুলিয়াগুলিৰ সূত্ৰপাত হয়। নিহত লোকজনক খানেদৰ মহম্মদ শ্বৰীফ বুলি চিনাক্ত কৰা হৈছে। এই ঘটনাৰ পাছতে উধমপুৰৰ পৰা সেনা বাহিনী, চি আৰ পি এফ আৰু আৰক্ষীৰ বিশেষ বাহিনী ততালিকে অঞ্চলটোলৈ ৰাওনা হয়। অঞ্চলটোত তালাচী অভিযান অব্যাহত আছে আৰু পাকিস্তানৰ পৰা সন্ত্ৰাসবাদীয়ে অনুপ্ৰৱেশ কৰিছে বুলি ধাৰণা কৰা হৈছে।

০০০০

ভাৰতীয় বতৰ বিজ্ঞান বিভাগে অনাগত ৪ টা দিনত পশ্চিমবংগ, ওড়িশা, বিহাৰ আৰু ঝাৰখণ্ডৰ বিভিন্ন অঞ্চলত গ্ৰীষ্ম প্ৰবাহ অব্যাহত থাকিব বুলি আগলি বতৰা দিছে। ইয়াৰ উপৰি কৰ্ণাটকৰ মধ্যভাগ, তামিলনাড়ু, অন্ধ্ৰপ্ৰদেশ, তেলেংগানা, কেৰালা আৰু উত্তৰ প্ৰদেশৰ পূব প্ৰান্তত গ্ৰীষ্ম প্ৰবাহ অব্যাহত থাকিব বুলি অৱগত কৰিছে। বতৰ বিজ্ঞান বিভাগে কৈছে যে, অনাগত দুদিনত পূব ভাৰতত তাপমাত্ৰা প্ৰায় একৰ পৰা ২ ডিগ্ৰী ছেলছিয়াছ বৃদ্ধি পাব আৰু ইয়াৰ পাছত ইয়াৰ কোনো বিশেষ পৰিৱৰ্তন হোৱাৰ সম্ভাৱনা নাই।

আনহাতে, অসম, অৰুণাচল প্ৰদেশ, মেঘালয়, নাগালেণ্ড, মণিপুৰ, মিজোৰাম আৰু ত্ৰিপুৰাত অহা বুধবাৰৰ পৰা প্ৰবল বৰষুণ হোৱাৰ সম্ভাৱনা আছে।

০০০০

চীনৰ চেংডুত অনুষ্ঠিত উৰেৰ কাপ বেডমিণ্টন প্ৰতিযোগিতাত ছিংগাপুৰৰ বিপক্ষে ৪-১ ফলাফলত জয়লাভ কৰি ভাৰতৰ মহিলা দলটো কোৱাৰ্টাৰ ফাইনেলত প্ৰৱেশ কৰিছে। গ্ৰুপ এৰ একক শাখাৰ খেলত অস্বিতা চলিহাই বিশ্ব ক্ৰমৰ অষ্টাদশ স্থানৰ খেলুৱৈ ইঅ' জিয়া মিনৰ হাতত ১৫-২১, ১৮-২১ পোনপতীয়া ছেটত পৰাস্ত হয়। পাছত ৰাষ্ট্ৰীয় চেম্পিয়ন প্ৰিয়া খাংজেংবাম আৰু শ্ৰুতি মিশ্ৰই জীআউ এন হেঙ আৰু জিন ইউ জিয়াক ২১-১৫, ২১-১৬ ছেটত পৰাস্ত কৰে। প্ৰতিযোগিতাৰ একক শাখাৰ দ্বিতীয়খন খেলত ইশাৰাণী বৰুৱাই-ইছিৰা খানক ২১-১৩, ২১-১৬ ছেটত পৰাস্ত কৰে। দ্বৈত শাখাৰ দ্বিতীয়খন খেলত চীমৰন সিংঘি আৰু ৰিতিকা ঠাকৰে ই টিং এলচা লায় আৰু জেন

মিছেলৰ বিৰুদ্ধে ২১-৮, ২১-১১ ফলাফলত বিজয় সাব্যস্ত কৰাৰ বিপৰীতে আনমন খৰে লী চিন মেগনক ২১-১৫, ২১-১৩ ছেটত পৰাস্ত কৰাত ভাৰতে ৪ -১ ফলাফলৰ অগ্ৰগতি লাভ কৰে।

চীনৰ পাছতে ভাৰতৰ মহিলা দলটো গ্ৰুপ এৰ দ্বিতীয় স্থানত আছে। গ্ৰুপ এৰ শীৰ্ষ স্থানৰ বাবে দুয়োটা দলৰ মাজত অহা মঙলবাৰে চূড়ান্ত খেল অনুষ্ঠিত হ'ব। ইয়াৰ পূৰ্বে কালি অনুষ্ঠিত খেলত ভাৰতে কানাডাক ৪-১ ফলাফলত পৰাস্ত কৰে।

পুৰুষৰ থ'মাছ কাপত গ্ৰুপ চিত থকা ভাৰতে কাইলৈ গ্ৰুপৰ দ্বিতীয়খন খেলত ইংলেণ্ডৰ মুখামুখি হ'ব। প্ৰথমখন খেলত ভাৰতে থাইলেণ্ডক ৪-১ ফলাফলত পৰাস্ত কৰে।

০০০০

আই পি এল ক্ৰিকেট প্ৰতিযোগিতাৰ আহমেদাবাদৰ নৰেন্দ্ৰ মোদী ষ্টেডিয়ামত অনুষ্ঠিত প্ৰথমখন খেলত আজি ৰয়েল চেলেঞ্জাৰ্ছ বেংগালুৰুয়ে - গুজৰাট টাইটানছক ৯ উইকেটত পৰাস্ত কৰে। বেংগালুৰুয়ে ২০১ ৰাণৰ বিজয় লক্ষ্যৰে খেল আৰম্ভ কৰি ১৬ অভাৱত এটা উইকেট হেৰুৱাই ২০৬ ৰাণ কৰি বিজয় সাব্যস্ত কৰে। বেংগালুৰুৰ হৈ উইল জেকচে সৰ্বাধিক ১০০ ৰাণ কৰাৰ বিপৰীতে বিৰাট কোহলীয়ে ৭০ ৰাণ কৰি অপৰাজিত হৈ থাকে।

ইয়াৰ পূৰ্বে বেংগালুৰুয়ে টছত জিকি প্ৰথমে বলিং কৰাৰ সিদ্ধান্ত লয়।

আনহাতে চেন্নাইৰ এম এ চিদাম্বৰম ষ্টেডিয়ামত কিছুসময়ৰ পাছত হবলগীয়া দ্বিতীয়খন খেলত ছানৰাইজাৰ্ছ হায়দৰাবাদ- চেন্নাই ছুপাৰ কিংছৰ মুখামুখি হ'ব।

০০০০

চাংহাইত অনুষ্ঠিত আৰ্ছাৰী বিশ্বকাপত ভাৰতীয় দলটোৱে বৰ্তমানলৈকে ৫ টা সোণ, ২ টা ৰূপ আৰু ১ টা ব্ৰঞ্জসহ মুঠ ৮ টা পদক লাভ কৰিছে।

পুৰুষৰ ৰিকাৰ্ড শাখাত ভাৰতীয় খেলুৱৈয়ক্ৰমে খিৰাজ বোম্বাদেৱড়া, তৰুণদেৱ ৰয় আৰু প্ৰবীন যাদৱে দক্ষিণ কোৰিয়াক হৰুৱাই সোণৰ পদক লাভ কৰে। বিশ্বকাপ ফাইনেলত ভাৰতীয় পুৰুষৰ ৰিকাৰ্ড দলৰ এয়া হৈছে প্ৰথমটো ঐতিহাসিক জয়। এই জয়ে পেৰিছ অলিম্পিকত দলটোৰ অংশগ্ৰহণৰ সম্ভাৱনা বৃদ্ধি কৰিছে।

ইফালে, দিপিকা কুমাৰীয়ে মহিলা ৰিকাৰ্ডৰ ব্যক্তিগত শাখাৰ ফাইনেলত আজি এছিয়ান গেমছৰ চেম্পিয়ন দক্ষিণ কোৰিয়াৰ লিম চিয়নৰ হাতত পৰাজিত হৈ ৰূপৰ পদকতে সন্তুষ্ট থাকিবলগীয়া হয়।

ইয়াৰ পূৰ্বে এছিয়ান গেমছৰ খিতাপ বিজয়ী জ্যোৰ্ঠি সুৰেখা ভেন্নামে ব্যক্তিগত শাখাত কালি দেশৰ হৈ চতুৰ্থটো সোণৰ পদক লাভ কৰাৰ বিপৰীতে ভাৰতীয় খেলুৱৈ প্ৰিয়াঞ্জে ব্যক্তিগত শাখাত ৰূপৰ পদক লাভ কৰে।

০০০০

সমাপ্ত